

Vincenzo Maria Cremona (1851-1912)

Xenografu ta' hila u Statwarju ta' kalibru

■ Fabian Mangion

Ninsabu fit-tieni nofs tas-seklu dsatax. Mil-lat storiku, bejn l-1853 u l-1856, allura waqt il-Gwerra tal-Krimea, f'Malta kien hawn hafna kummerç u din il-gżira saret bażi navali u militari importanti. Wara l-gwerra l-kummerç reġa' naqas, iżda reġa' żdied meta nfetħ il-Kanal tas-Suez fl-1869.

Fl-aħħar kwart tas-seklu seħħ progress ieħor f'diversi setturi, fosthom il-fondazzjoni tal-Bank Anglo-Eġizzjan fl-1882, il-bidu tal-vapur tal-art fl-1883, u r-riforma tas-servizzi postali fl-1885.

Żgur li nkunu nonqsu, iżda, jekk ma nirrimarkawx li dawn kienu snin ta' gloriya fil-qasam tal-arti f'pajjiżna. Dan jista' jingħad mhux biss minħabba l-bini tat-Teatru Rjal fid-daħla tal-Belt Valletta, imma wkoll minħabba l-fatt li f'dan il-perjodu għadd mhux żgħir ta' artisti – skulturi, pitturi u statwarji –, bosta minnhom imwiċċda madwar il-Port il-Kbir, kienu fil-maturità tal-karriera artistika tagħhom.

Minn fost l-iskulturi spikkaw Pietru Pawl Azzopardi (il-Belt Valletta, 1791-1895), Salvatore Dimech (il-Mosta, 1805-1887) u Anton Busuttil (ir-Rabat, 1822-1882).

Minn fost il-pitturi rkaċċaw Michele Bellanti (il-Belt Valletta, 1807-1883), Raffaele Caruana (il-Belt Valletta, 1820-1886), Ignazio Cortis (il-Belt Valletta, 1826-1898), Giuseppe Calleja (il-Belt Valletta, 1828-1915), Giuseppe Bonnici (l-Isla, 1835-1900), Giuseppe Cali (il-Belt Valletta, 1846-1930) u Lazzaro Pisani (Haż-Żebbuġ, 1854-1932).

Fost l-istatwarji haġru fid-dieher Giovanni Darmanin (l-Isla, 1817-1908), Karlu Darmanin (l-Isla, 1825-1909), Gerolamo Darmanin (l-Isla, 1834-1879) u Abram Gatt (Bormla, 1863-1944).

Mingħajr l-iċken dubju, fost dawn kollha għandu jinżamm fil-gholi, fuq pjattaforma, ix-xenografu u statwarju Belti

Vincenzo Maria Cremona.


Iben il-Belt l-aktar umli

Jidher li l-Familja Cremona kellha rabtiet kbar mal-Belt Valletta. F'jum il-Vitorja, 8 ta' Settembru 1841, seħħ żwieġ bejn Francesco Cremona u Paola

Vincenzo Maria Cremona.
(Zejt fuq it-tala minn Emvin Cremona)

Bonello fil-Knisja ta' San Pawl Nawfragu, il-Belt Valletta. F'din il-familja, bejn l-1843 u l-1858, twieldu disa' wlied li lkoll hađu l-magħmudija tagħhom fil-Parroċċa tal-Porto Salvo, il-Belt Valletta.

Vincenzo, il-hames wild, twieled il-Belt Valletta fid-19 ta' Frar 1851. L-ghada li twieled, gie mghammed minn Patri Giuseppe Bugeja oP fil-Knisja parrokkjali ta' Sidna Marija ta' Porto Salvo. Flimkien mal-isem Vincenzo Maria, li bih kellu jibqa' jissejjaħ, fil-fonti gie msemmi wkoll Giuseppe u Domenico. Il-parrini kienu Ignazio u Carmela Bonello.




Ir-registrazzjoni tal-Magħmudija ta' Vincenzo Cremona.
(Hajr lill-Parroċċa ta' Sidna Marija ta' Porto Salvo, il-Belt Valletta)

Francesco, missier Vincenzo, kellu s-sengħa ta' hajjat. F'xi żmien wara l-1856, il-Familja Cremona marret toqgħod f'Tas-Sliema. Fil-fatt, Vincenzo Cremona, li kellu l-hanut tiegħu f'Nru 12, Strada Cattedrale, baqa' jgħix f'Tas-Sliema tul hajtu kollha u kellu rabta ta' mħabba kbira ma' dan il-post.



Il-hanut ta' Vincenzo Cremona fi Triq il-Katidral, Tas-Sliema.

Tagħrif dwar it-tfulija u ż-żgħożija ta' Vincenzo hu mitluf fiż-żmien. Nafu iżda li lejn l-1878 u fuq talba tal-Onorevoli Ramiro Barbaro di San Giorgio (1840-1920), Vincenzo gie magħżul mill-Gvern Malti sabieħ imur għal xahrejn f'Napli jitharreġ sew fil-materja tax-xenografija "taħt id-direzzjoni tal-Professuri Corazza, Masi u Marchino". Jibqa' kurjuż il-fatt kif la hu nnifsu u lanqas haddieħor ma wassliha tagħrif dwar l-istudji tiegħu f'din il-belt Taljana, għanja b'hafna hwienet tax-xogħol tal-arti u b'hafna nies li jhobbu l-arti.



Ir-registrazzjoni taż-żwieġ ta' Vincenzo Cremona.

(*Ħajr lill-Parroċċa ta' Stella Maris, Tas-Sliema*)

Fid-9 ta' Ottubru 1887, Vincenzo żżewweġ lil Concepta, bint Paolo Axisa u Ursola Agius. Iż-żwieġ ġie ċelebrat fil-Knisja parrokkjali ta' Stella Maris, Tas-Sliema, quddiem Dun Vincenz Manchè, Kappillan tal-istess parroċċa. Ix-xhieda kienu Giuseppe Zimelli, iben Ettore u qarib ta' Vincenzo, u Eduardo Azzopardi, iben Francesco.

Xenografu

Skont l-istoriku Giovanni Faurè, Vincenzo Cremona lahaq xenografu – wieħed li jpitter u johloq ix-xeni li jintużaw bħala sfond għal waqt rappreżentazzjonijiet teatriali – tat-Teatru Rjal fis-sena 1873.

Ġara iżda li l-Ħadd 25 ta' Mejju 1873 kien qed isir il-kunċert ġenerali tal-opra ġdida *La Vergine del Castello* ta' Mro Privitera u li għalih kienu mistiedna l-ġurnalisti u hafna nies prominenti Maltin u Inglizi. Kien miexi kollox harir, sakemm fid-9.00pm l-entuzjażmu li kienet qieghda tqajjem din il-produzzjoni nbidel f'għajet ta' twerwir u ajjut, għax f'leħha ta' berqa l-palk inbidel f'hugġieġa waħda.

Is-Sibt 29 ta' Settembru 1877, it-Teatru Rjal, mibni mill-ġdid, infetaħ għall-pubbliku biex kulhadd ikun jista' jgawdi l-ġmiel artistiku ta' dan it-tempju kulturali. Iç-



Il-faċċata prinċipali tat-Teatru Rjal fejn Cremona haðem bħala xenografu.

ċerimonja tal-inawgurazzjoni saret mill-Aġent Gvernatur Sir James Airey u għaliha attendew l-aqwa nies ta' pajjiżna kif ukoll għadd ta' barranin li kienu Malta. L-istaġun operistiku beda l-Ħamis 11 ta' Ottubru 1877 bl-opra *Aida* ta' Giuseppe Verdi, taht id-direzzjoni ta' Mro Salvatore Sabatelli. B'hekk kollox jindika li l-hidma artistika ta' Vincenzo Cremona fi hðan l-istess teatru bdiet sewwa fl-1877.

Mis-7 ta' Mejju 1870 sat-2 ta' April 1881, Ettore Zimelli, li bi probabbiltà

kbira kien qarib ta' Vincenzo, kien l-Imprezarju tat-Teatru Rjal. L-impriza ta' wara Zimelli, sal-1885, tmexxiet minn Giuseppe W. Malfiggiani, u bejn l-1885 u l-1890 kienet f'idejn Mro Antonio Nani. Kienu snin li matulhom ġew esegwiti bosta opri, u għalhekk nistgħu korrettement nghidu li dan kien l-ambjent li Cremona haðem fih u l-perjodu li fih ressaq għadd ta' disinni u skizzi għall-palk tat-teatru, u pitter xi xeni għall-opri.

Tajjeb hawn jingħad li fil-qasam tal-istorja tal-arti l-istudju tax-xenografija jinsab imxekkel minn ċerti diffikultajiet. Ix-xenarji tat-teatri rari jinħelsu mill-herba taż-żmien, filwaqt li illustrazzjonijiet tax-xenarji tat-teatri Maltin ma jinstabux fl-idejn. Dan ifisser li sal-lum, b'xorti hażina u b'dispaċir, hað ma jista' jasal għal rendikont veru u sħiħ ta' hidmet Vincenzo Cremona f'dan il-qasam.

Madankollu nafu li għall-aħħar ta' Marzu 1877, is-Segretarju Prinċipali tal-Gvern, filwaqt li haðbar li l-bini mill-ġdid tat-Teatru kien tlesta u fadal biss xi rqaqat, qal li l-Gvern kien ordna tnaqas il-xena ġdida li kellhom jitlestew fuq it-tila qabel ma f'Ottubru ta' dik is-sena jibda staġun ġdid. Il-pittur magħżul biex jagħmel dawn ix-xeni kien iż-żagħżuġ Vincenzo Cremona. Dawn kienu t-torri tal-ewwel att tal-opra *Il Trovatore*, il-ġnien tal-ewwel att tal-opra *Lucia di Lammermoor*, il-ġnien ta' *La Favorita*, il-kmajra ta' *Un Ballo in Maschera*, kamra rustika, ċella f'ħabs, kosta, villaġġ, kamra sempliċi, għar f'faċċata ta' blat għoli li jħares lejn il-baħar, bosk u pjazza f'raħal. Cremona wkoll hejja x-xeni għall-opra *Il Domine Nero* li rappreżentazzjoni tagħha saret fid-9 ta' Marzu 1878.

Wara nuqqas ta' tmien snin li l-poplu Malti kien ilu jistenna biex jara fuq il-palk ta' pajjiżu opri ta' kompożitur Malti, tfaċċat *Agnese Visconti*, b'mużika ta' Mro Antonio Nani. Għal din il-produzzjoni saru tnejn speċjali u, fost l-oħrajn, ix-xenografu Cremona pinga sitt xeni ta' ġmiel liema bħalu. L-ewwel rappreżentazzjoni ta' *Agnese Visconti* saret il-Ħadd 13 ta' Jannar 1889.

Aktar tard, l-Imprezarju Malfiggiani xtaq li jiċcelebra bil-kbir l-għaxar staġun tal-opra *Ernani* ta' Giuseppe Verdi fit-Teatru Rjal. Għalhekk, ordna sett xeni godda li saru minn Vincenzo Cremona. L-ewwel rappreżentazzjoni saret il-Ħamis 3 ta' Diċembru 1891 quddiem teatru mballat bin-nies.

Fil-21 ta' Mejju 1892, Ruggero Leoncavallo pprezenta għall-ewwel darba l-opra tiegħu *I Pagliacci* fit-Teatro del Verme f'Milan. Sentejn wara, fis-27 ta' Marzu 1894, saret għall-ewwel darba f'Malta rappreżentazzjoni ta' din l-opra, li hija drammi liriku fi prologu u żewġ atti. Is-sett tax-xeni għal din l-opra saru wkoll minn Cremona.

L-ewwel rappreżentazzjoni dinjija tal-opra *Tosca* ta' Giacomo Puccini saret fl-14 ta' Jannar 1900 fit-Teatro Costanzi ta' Ruma. F'Malta din ittellgħet għall-ewwel darba fit-Teatru Rjal nhar l-4 ta' Marzu 1903. Waqt l-eżekuzzjoni ta' din l-opra laqtu ħafna l-ġhajj it-tliet xeni mill-isbaħ li pinga Cremona li kienu fidili ħafna mal-originalità tal-lokalitajiet li jirrapreżentaw, kif jitlob il-librett ta' Giacosa u Illica.

Ħidmet Cremona fit-teatru tagħti ħjiel ta' kif setgħet bdiet il-ħajra tiegħu għall-istatwi tal-kartapesta. F'dan il-qasam xogħlu kien li johloq xeni li jservu bħala sfond għall-opri u xogħol teatrali ieħor. Filwaqt li hu kien responsabbli biex johloq ambjent fittizju fuq il-palk, huwa kien jaħdem ukoll xi strutturi oħra li kien ikun hemm bżonn f'xi xeni partikulari, bħal ngħidu aħna sigar, blat, biċċiet ta' arkitettura falza, u oħrajn. Mhix ħaġa kbira li f'Napli tħarreġ ukoll f'dan it-tip ta' xogħol.

Filwaqt li Cremona dam impenjat fix-xena operistika ta' pajjiżna sal-1906, kien ukoll f'dan iż-żmien li zied element ġdid fil-qasam tad-drawwiet artistici tal-festi nazzjonali ta' pajjiżna. Għall-festi tal-*Otto Settembre* tal-1895, Cremona ħadem erba' figuri tal-kartapesta li jirrapreżentaw l-Assedju l-Kbir u r-Rebħa tal-Kavallieri u l-Maltin.

Dawn ix-xogħlijiet kienu rrappurtati fil-ġurnali ta' dak iż-żmien fejn, fost l-oħrajn, inkiteb li "*la Festa del Otto Settembre fu celebrata Domenica scorsa alla Sliema e riuscì molto splendida. L'illuminazione fu bellissima e bellissimi i quadri plastici rappresentanti l'assedio e la vittoria, diretti dall'artista Signor V. Cremona*". Bi probabbiltà kbira, dan ix-xogħol – imsejjaħ "*novità*" f'ġurnal ieħor tal-istess sena – kien ispirat mill-ambjent tal-palk u x-xenografija li Cremona kien jaħdem fihom.

Statwarju

Madankollu, fl-istorja tal-arti popolari ta' pajjiżna Vincenzo Cremona baqa' jissemma l-aktar għall-ħidma tiegħu ta' statwarju. M'hemmx dubju li l-familjarità tiegħu mat-teatru wasslitu sabiex fir-rappreżentazzjonijiet tiegħu fl-istatwi tal-kartapesta li, b'mod partikolari, ħadem għall-armor ta' barra, huwa kien johloq bħal xeni statici fejn kull figura tkun qisha attur jew attrici f'xi opra kemm fil-ġesti u kemm fil-pożizzjoni tagħha. Mudellatur u speċjalista fit-teknika tal-kartapesta kif kien, aktarx li Cremona qatt ma tħajjar jaħdem xogħol ta' skultura fl-injam.

Fis-seklu dsatax xterdet id-drawwa li tat bidu għall-iżvilupp fl-arti popolari ta' pajjiżna. Kien perjodu li fih kibret sewwa l-użanza tat-tiżjin tat-triqat u l-pjazez bl-istatwi tal-qaddisin, episodji minn ħajjithom u anġli, fost l-oħrajn, għal matul il-jiem tal-festi titulari tal-ibliet u l-irħula Maltin. L-istatwarji Karlu Darmanin (1825-1909)

u Vincenzo Cremona komplew heġġew din id-drawwa b'ħidmiethom. Quddiem dan ix-xenarju, għalhekk, jidher ċar li ħidmet Cremona f'din il-fergħa ta' arti popolari kienet fl-aqwa tagħha matul l-aħħar għoxrin sena tas-seklu dsatax.

Tagħrif dwar statwi li ħadem Cremona prinċipalment niksboh mil-lista ta' xogħlijiet magħmula mill-istoriku Giovanni Faurè u minn informazzjoni li jwasslulna ġurnali lokali tal-epoka fejn numru mhux ħazin ta' ammiraturi ta' Cremona ddokumentaw l-inawgurazzjoni ta' xogħlijiet godda tiegħu permezz ta' ittri jew avvizi.

Fir-Rabat, Ghawdex

Għall-Festa ta' San Ġorġ li tiġi ċelebrata fir-Rabat, Ghawdex, ħadem il-figura ta' San Ġorġ rebbieh fuq id-dragun. Dwar dan f'ġurnal lokali nkiteb: "*Mr Cremona of no. 12 Strada Cattedrale, Sliema, has produced many works of art to which we have made reference in our columns from time to time.*

His studio is well worth a visit, and we believe that candid judges of skill in his line of ingenious modelling, will be surprised at his life like productions. True fictile art is based on fidelity to nature, and his latest productions are worthy of his rising name.



San Ġorġ Rebbieh fuq id-dragun fir-Rabat, Ghawdex.

St George's statue which he dispatched to Gozo, a few days since, is faithful to the beau-ideal of a young man calm in conscious strength, mail-clad as if for mortal combat, trending upon and transfixing with a bright sharp spear an awful-looking green dragon!



His cloak elegantly draped, and coloured in harmonious tones bordered with gilding, his breast-plate and buskins of real metal, and every detail, make up a perfect warrior. Visitors have admired this statue very much, and indeed we ourselves could not fail to do”.

Hadem ukoll l-erba' statwi allegoriċi tal-Fidi, it-Tama, il-Karità u l-Qawwa li llum narawhom iżejnu Pjazza Indipendenza, magħrufa bhala t-Tokk, u erba' anġli. Hadem ukoll anġlu li jirraffigura l-mużika li kien sar għal fuq palk.



Statwi allegoriċi – il-Karità u t-Tama – fir-Rabat, Ghawdex.

Fis-sena 1894, il-Banda Leone żanznet l-istatwa tal-Papa Ljun XIII, xogħol l-istatwarju Vincenzo Cremona. Din l-istatwa, li oriġinarjament kienet tintrama fuq pedestall quddiem il-Banca Giuratale fit-Tokk, kienet saħhret lil kulhadd għas-sbuħija tagħha.



L-Anġlu li sar minn Cremona għal fuq il-palk tal-Banda fil-Festa ta' San Ġorġ fir-Rabat, Ghawdex.



Monument lill-Papa Ljun XIII li fil-Festa ta' Santa Marija fir-Rabat, Ghawdex, kien jintrama quddiem il-Banca Giuratale.

Ta' Cremona huma wkoll iż-żewġ anġli għal mal-palk tal-banda u xi anġli oħra li jintramaw għall-Festa ta' Santa Marija fir-Rabat, Ghawdex.


F'Hal Qormi

Cremona hadem statwi oħra b'tema Ġorġjana. Minn idejha hargu ż-żewġ figuri li jirraappreżentaw il-ġenituri ta' San Ġorġ – Ġeronzju u Polikronja – għall-Parroċċa ta' Hal Qormi (1893). Imbagħad, bosta ritratti jfakkru l-fatt



Il-ġenituri ta' San Ġorġ – Polikronja u Ġeronzju – li Cremona hadem għall-Festa ta' San Ġorġ, Hal Qormi. (Fajr lil Clayton Grech)

storiku li Cremona ħadem ukoll statwa ta' San Ġorġ fuq iż-żiemel għall-festa esterna ta' Hal Qormi (1906). F'ritratt partikulari naraw din l-istess statwa quddiem il-hanut ta' Cremona, fi Strada Cattedrale, Tas-Sliema.



L-istatwa ta' San Ġorġ fuq iż-żiemel fi Triq il-Katidral, Tas-Sliema, quddiem il-hanut ta' Cremona, qabel ma ttiċċet lejn Hal Qormi.

Fil-Belt Valletta

Fl-1892, għall-Festa ta' San Pawl Nawfragu, tal-Belt Valletta, Cremona ħadem l-erba' statwi allegoriċi li jirrappreżentaw l-erba' kontinenti – l-Ewropa, l-Asja, l-Afrika u l-Amerika. Dawn kienu jintramaw fi Pjazza Reġina flimkien ma' statwa ta' Malta Pawlina f'nofshom li saret fl-1896.

Ta' Cremona wkoll kien il-monument tal-Papa Ljun XIII flimkien ma' erba' anġli n-naħa ta' isfel tal-pedestall li jidhru jżommu simboli – baklu, standard ta' Malta u salib – b'wieħed minnhom, dak tal-faċċata, iżomm il-Bolla Papali tal-erezzjoni tal-Festa tal-10 ta' Frar għal waħda Kmandata fid-Djoċesijiet ta' Malta u Għawdex, kif mogħtija minnu fl-1888. L-erba' puttini ta' bejniethom, iżommu skudetti ornamenti, għadhom jeżistu u jintramaw illum mal-Papa.



Tnejn mill-erba' statwi allegoriċi tal-erba' kontinenti li Cremona ħadem għall-Festa ta' San Pawl Nawfragu, il-Belt Valletta. (Hajr lil Robert Cassar)





Statwa allegorika ta' Malta Pawlina li Cremona ħadem għall-Festa ta' San Pawl Nawfragu, il-Belt Valletta. (Hajr lil Robert Cassar)



Monument lill-Papa Ljun XIII li Cremona ħadem għall-Festa ta' San Pawl Nawfragu, il-Belt Valletta. (Hajr lil Robert Cassar)

Għall-istess lokalità, iżda din id-darba għall-Festa ta' San Duminku, Cremona ħadem il-figuri tal-Papiet Dumnikani l-Beatu Benedittu XI, il-Beatu Innoċenzu V, San Piju V u Benedittu XIII.



Il-Beatu Innoċenz V u San Piju V minn sett ta' erba' Papiet li Cremona ħadem għall-Festa ta' San Duminku, il-Belt Valletta. (Hajr lil Mark Micallef Perconte)

Fil-Birgu

Għall-Festa titulari ta' San Lawrenz tal-Birgu, fl-1898, Cremona ħadem l-istatwa ta' San Lawrenz jagħti d-dawl lill-ghomja li titla' bil-briju nhar it-8 ta' Awwissu ta' kull sena, kif ukoll l-erba' anġli li kienu jintramaw mal-istatwa tal-ġebel tal-qaddis fil-pjazza ewlenija tal-belt.




San Lawrenz jaghti d-dawl lill-ghomja, fil-Birgu.

Jissemmew ukoll statwi ta' barra tal-qaddisin Dumnikani Rosa ta' Lima u Katerina ta' Siena flimkien mal-Beatu Ġakbu ta' Mevania għall-Festa ta' San Duminku ċelebrata fl-istess belt.

F'Haż-Żebbuġ

Għall-Festa ta' San Filep f'Haż-Żebbuġ, Cremona kien ħadem l-istatwi tal-Papiet Piju IX, li kien bierek u ta l-indulġenzi lill-vara ta' San Filep, u Ljun XIII, li ta t-talba tal-istess qaddis, tal-qaddisin San Ewsebjū, Konfessur u Kompatrun ta' Aggira, u San Filippu, Djaknu, u tal-Gran Mastru De Rohan.




San Filippu u San Ewsebjū armati fuq iz-zuntier tal-Knisja parrokkjali ta' Haż-Żebbuġ. (Hajr lil Mark Micallef Perconte)

F'Hal Ghaxaq

Għall-Festa ta' Santa Marija f'Hal Ghaxaq, Cremona ħadem ghaxar Appostli, l-istatwa tal-Inkurunazzjoni tal-Madonna, u dawk ta' Sant'Anna u San Ġwakkin.

Fin-Naxxar


Għall-Festa ta' Marija Bambina fin-Naxxar, fl-1896, Cremona ħadem l-istatwa ta' Malta tagħti ġieħ lill-Bambina u sett ta' statwi li fosthom insibu l-figuri ta' Sant'Anna u San Ġwakkin, flimkien ma' tmien nisa magħrufa mit-Testment il-Qadim, bħal Sara, Ester, Rebekka u Ġagħel, li jfissrulna b'ċertu mod il-persuna u l-missjoni ta' Marija fl-opra tas salvazzjoni qabel it-twelid tagħha.



Rebekka u Debora minn sett ta' nisa bibliċi fit-toroq tan-Naxxar. (Hajr lil Mark Micallef Perconte)

Fil-Furjana

Għall-Festa esterna ta' San Publiju, li tiġi ċelebrata fil-Furjana, Cremona ħadem statwa li tirrappreżenta lil Malta. Tiegħu wkoll huma l-istatwi tal-Papiet Girgor XVI u Ljun XIII, li kienu jintramaw quddiem il-knisja fil-festa,



bħalma kienet ix-xena statwarja li turi l-laqqha bejn Publiju u Pawlu, flimkien ma' ċenturjun Ruman Ġulju, b'San Luqa u San Trofimu jassistu għal din il-laqqha, li wkoll kienet tintrama fuq pedestall quddiem il-Knisja arċipretali tal-Furjana.

F'Tas-Sliema

Il-Papa Ljun XIII ta' Cremona armat quddiem il-Knisja arċipretali tal-Furjana fl-24 ta' Mejju 1903 fl-okkażjoni tal-Ġublew tal-fidda tal-pontifikat.

Is-Slimizi tal-Parroċċa ta' Stella Maris ukoll theggu biex jiċcelebraw bl-akbar pompa l-festa titulari tagħhom. Għaldaqstant, b'rabta mat-tiżjin tat-toroq, fl-okkażjoni tal-Festa ta' Stella Maris tal-1895, ġew inawgurati żewġ statwi oħra ta' Cremona. Dawn kienu d-Disfatta tal-Ereżija u t-Trijonf tal-Vergni. Il-korrispondent li wassal tagħrif dwar din il-kummissjoni jikteb: *"In occasione della Festa di Stella Maris alla Sliema furono ammirate molto due belle statue del Sig. Vin. Cremona rappresentanti La Disfatta dell'Eresia e Il Trionfo della Vergine. Sono due opere molto ben concepite e di eccellente esecuzione la quali mostrano grande abilità nell'artista che pertanto si meritò la lode di tutti gl'intelligenti. Il signor Cremona ci dà spesso di simili lavori ed e a ragione tenuto come uno dei migliori artisti nostrali"*.

F'Hal Balzan

Dan huwa wiehed mill-aktar postijiet li kkummissjona statwi dekorattivi lil Vincenzo Cremona. X'aktarx li l-ewwel statwa li hadem għal dan ir-rahal kienet dik tal-anġlu allegoriku li jirrapprezenta r-rebħa tal-purezza tal-Madonna fuq il-ħażen tas-serp, li tintrama fi Triq il-Kbira, biswit il-Knisja parrokkjali. Pjanċa mwahħla mal-pedata ta' din l-istatwa turi li saret fl-1898.

Lejn l-1901, Cremona hadem ukoll l-istatwa ta' Ġuditta li,



L-istatwa ta' Ġuditta, fi-original tagħha, li Cremona hadem għal Hal Balzan. (Hajr lil Carmel Bezzina)



Anġlu allegoriku li jirrapprezenta r-rebħa tal-purezza tal-Madonna fuq il-ħażen tas-serp, maħdum minn Cremona għal Hal Balzan. (Hajr lil Carmel Bezzina)

meta saret, kellha dehra ferm differenti minn dik tal-lum. L-artist qiegħed lil din il-figura f'kuntest verament reali, wieqfa fuq blata kbira u mzejna bi friegħi reali ta' sigra. B'idha l-leminjia mghollija 'l fuq iżzomm ix-ximitarra u bl-oħra quddiemha żzomm ras Oloferne, Ġuditta hija hawn ipprezentata qisha waqt l-att aħħari ta' xi xena operistika, tistenna l-applaws wara dan il-ġest kuragguż

tagħha. Maġenbha, mitluq fuq struttura ġeblija, Cremona qiegħed il-ġisem bla ħajja u bla ras tal-general Oloferne, bil-lanza u oġġetti oħra militari mdawrin miegħu.

Fl-istess żmien li fih hadem lil Ġuditta, Cremona hadem sett ta' figuri bibliċi. Post dawn hemm il-figuri ta' Ester u Abigajl, li jintramaw fuq iz-zuntier tal-knisja, u l-profeti u patrijarki, li jintramaw fi Triq il-Kbira. Jingħad li dawn inħadmu bejn l-1903 u l-1911.

Fl-1906, Cremona hadem statwa oħra għall-Festa ta' Hal Balzan. Din kienet tirrapprezenta lill-Papa Ljun XIII qed iqum minn fuq is-sedja pontifiċja waqt li jbierek. Aktar minn sempliċi statwa bħall-oħrajn biex titqiegħed fuq pedestall, dik kellha aktar xeħta ta' monument temporanju lil dan il-Papa.

Fir-Rabat, Malta

L-istatwa allegorika ta' Malta li nsibu armata għall-Festa ta' San Ġuzepp fir-Rabat tal-Imdina għandha l-karatteristiċi kollha li wiehed isib fir-rappreżentazzjonijiet u l-istil tal-istatwarju Vincenzo Cremona li sawwarha fl-1899. Fiha naraw mara gwerriera wieqfa fuq kollezzjoni ta' armi militari magħmula minn tarek, elmijiet, lanez u mazes.

Flimkien ma' din l-istatwa, Cremona hadem żewġ anġli, li f'idejhom iżommu simboli marbutin ma' San Ġuzepp, u li għadhom sal-lum jintramaw viċin l-istatwa ta' Malta fi Pjazza L'Isle Adam.

Fiż-Żejtun u ż-Żurrieq



Statwa allegorika ta' Malta fir-Rabat, Malta. (Hajr lil Mark Micallef Perconte)



Ikun nuqqas kbir jekk, f'din il-lista, jithallew barra l-istatwi tiegħu fiż-Żurrieq u fiż-Żejtun. "Cartapesta statues of this type were also produced by Vincenzo Cremona, who was responsible for the large Żejtun groups of the Beheading of St Catherine and the Mystic Marriage of St Catherine. For Żurrieq, he produced in 1899 an ambitious Catherine on the Spiked Wheel with flying angels and dying men hit by splinters of the wheel; and a smaller statue on the same theme which has a fine wooden plinth designed by Emmanuele Buhagiar (1876-1962), who also executed the carving".

Fiż-Żurrieq naraw ukoll sett ta' sitt statwi ta' għorrief u



Statwa tal-martirju ta' Santa Katerina li tintrama fiż-Żejtun.
(*Fajr lil Mark Micallef Perconte*)



Statwa li turi ż-Żwieġ Mistiku ta' Santa Katerina li kienet tintrama fiż-Żejtun.

filosfi. Dawn jintramaw fi Pjazza Repubblica li, flimkien mal-istatwa ta' Santa Katerina magħmula wkoll minn Cremona, jiffurmaw bħal *tableau* tad-disputa.

Mhux possibbli li hawn tingħata lista sħiħa tax-xogħlijiet kollha li ħarġu minn idejn Cremona għat-tiżjin tat-toroq fil-festi. Cremona kellu sengħa biex jimmudella statwi kollhom hlewwa, kultant f'qagħdiet drammatici, iżda



Il-martirju tar-rota ta' Santa Katerina kif irrapprezentat minn Cremona f'din l-istatwa fiż-Żurrieq. (*Fajr lil Mark Micallef Perconte*)

dejjem imżejna bi lbies ta' Iwien vivači. Din hija haġa oħra li tissuggerixxi li l-istatwarju aktarx kien influwenzat mill-modu u mill-kostumi tar-rappreżentazzjonijiet teatrali. Fil-fatt, "kien jagħti xeħta teatrali lill-figuri tiegħu, donnhom ikellmuk bil-mossi ta' jdejhomm, u jzidilhom il-hajja billi juri hwejjigħom imtajrin bir-riħ". Kien stil li għogob hafna l-gosti popolari ta' żmien u li offra spetaklu fit-triqat u l-pjazez.

Statwi devozzjonali

Inkunu niżbaljaw, iżda, jekk nassoċjaw isem dan l-istatwarju ma' statwi li nhadmu għat-tiżjin tat-toroq. Dan għaliex, fil-knejjes tagħna, għandna għadd ta' statwi ta' Cremona. Fost dawn nistgħu nsemmu ta' Sant'Agata f'Haż-Żebbuġ li saret fl-1895 u ta' San Alwiġi Gonzaga fin-Naxxar u fiż-Żurrieq.

Vincenzo Cremona kien ukoll l-awtur taż-żewġ suldati Rumani ma' Kristu



Statwa ta' Sant'Agata f'Haż-Żebbuġ

Rxoxt (1891), kif ukoll tal-istatwa ta' San Franġisk fil-glorja li nsibu fil-Knisja parrokkjali ta' San Ġorġ, Hal Qormi.

Fil-Knisja parrokkjali tal-Porto Salvo, il-Belt Valletta, għandna ż-żewġ anġli adoraturi tal-Altar tar-Repożizzjoni, żewġ putti li jintramaw mal-mant tad-Duluri, u Kurċifiss bil-ġogi jiċċaqilqu li kien jintuża fil-Prietka tat-Tliet Sighat.

Fil-31 ta' Lulju 1895, il-Komunità tal-Kunvent tal-Lunzjata fil-Birgu rċeviet digriet mill-Isqof Pietru Pace li bih giet approvata s-supplika biex issir purċissjoni nhar il-Festa ta' San Duminku. Għal din l-okkażjoni speċjali l-patrijiet xtaqu li ssir statwa ġdida u, minkejja ż-żmien limitat li kellu, Vincenzo Cremona aċċetta l-kummissjoni. Nhar l-10 ta' Settembru, fil-5.30pm, mill-ħanut tiegħu f'Tas-Sliema, l-istatwa tghabbiet fuq dghajsa li kellha twassalha sax-Xatt tal-Birgu fejn intlaqgħet bil-briju mill-folla. Tniżżlet mal-moll quddiem il-fran tal-Ammiral (illum il-Mużew Marittimu) u minn hemm il-Banda Duke of York's Own (illum Prince of Wales Own) wasslitha bid-daqq ta' marċi brijużi sal-Knisja Dumnikana tal-Lunzjata minn Triq San Lawrenz lejn il-Pjazza u Triq il-Mina l-Kbira.

Xogħol ieħor importanti fil-karriera artistika ta' Cremona huwa dak marbut ma' Tas-Sliema. Il-Knisja ddedikata lil Sidna Marija Kewkba tal-Baħar ħadet il-limiti kollha tagħha u giet elevata għad-dinjità ta' parroċċa b'digriet tal-1878 iffirmat mill-Isqof Carmelo Scicluna. Fl-1887, Cremona kien għadu kif lesta statwa sabiħa u artistika tal-Madonna Stella Maris.


Inkiteb li "l-istatwa tal-kartapesta kkulurita u indurata kif jixraq turi lill-Verġni Marija wieqfa fuq il-mewġ tal-baħar imqanqal li jikkalma b'sinjal ta' idha. Fejn saqajn il-Madonna, fin-nofs, hemm ankra miksura, nofsa



Statwa ta' Santa Rita fil-Knisja ta' Santu Wistin, il-Belt Valletta.

mgħarrqa, miżmuma minn anġli sbejjajh, waqt li anġli ieħor fuq il-lemin qed jitlob b'idejh miftuħa, u anġli ieħor fuq ix-xellug qed iżomm strixxa bil-kliem *Ave Maris Stella*. Taħt riglejn il-Madonna hemm serp u qamar”.

Din il-vara baqgħet issewvi bhala statwa titolari tal-parroċċa sal-1891, meta nġiebet minn Pariġi l-istatwa titolari ġdida, dik li naraw illum.



Statwa ta' San Franġisk fil-glorja f'Hal Qormi.



Statwa ta' Marija Addolorata fil-Parroċċa ta' Stella Maris, Tas-Sliema.



Statwa ta' San Duminku fil-Knisja tal-Lunzjata, fil-Birgu.



Fis-sena 1894, Cremona ntgħazel biex jaħdem fil-kartapesta statwa tal-Madonna tad-Duluri għall-istess parroċċa. B'xorti hażina, din l-istatwa, li kienet devota hażna, sofriet hsara irreparabbli nhar l-1 ta' Marzu 1942 meta gġarrfet parti sew mill-knisja, speċjalment il-Kappellun tad-Duluri.

Kien f'dan iż-żmien ukoll li Vincenzo Cremona haħdem statwa ta' Santa Rita għall-Parroċċa ta' Stella Maris, b'radd ta' hażir lil Alla għall-grazzja li kien irċieva proprju bl-interċessjoni ta' dan il-Qaddisa tal-Impossibbli. Izda fl-20 ta' Mejju 1908, fuq sugġeriment ta' Dun Franġisk Manchè, il-Kappillan ta' din il-parroċċa, u bil-ħidma ta' Patri Wistin Cascun OSA, din l-istatwa għaddiet f'idejn il-Knisja tal-Patrijiet Agostinjani tal-Belt Valletta. Matul is-snin din l-istatwa ġibdet u għadha tiġbed eluf ta' devoti lejha u għaldaqstant hija l-iżjed statwa meqjuma mil-lat devozzjonali, maħduma minn Vincenzo Cremona.

Tmiem ta' karriera

Vincenzo Cremona, wara li nħakem minn bronkite qawwija, miet fid-dar tiegħu, Nru 50, Triq Falzon, Tas-Sliema, fil-12.15pm tas-27 ta' Jannar 1912, fl-età ta' 61 sena. Jinsab midfun fiċ-Ċimiterju ta' Santa Marija Addolorata, Raħal Ġdid, fil-qabar li jinsab fid-Divizjoni Lvant, Sezzjoni S, Kompartiment L, Nru 4.


Ġimgha wara, gazzetta lokali rrapportat it-telfa ta' dan il-bniedem ta' ħila artistika kbira u wasslet, fil-qosor, tagħrif dwar hażtu. Inkiteb hekk: "Nhar is-Sibt 27 ta' Jannar f'Tas-Sliema, wara marda krudila, miet is-Sur Vincenzo Cremona, magħruf minn kulhadd bħala wieħed mill-aħjar xenografi u statwarji wkoll, li kważi f'kull belt u f'kull raħal jinsabu vari u statwi minnu magħmula. Kien raġel dhuli u ta' manġieri l-aktar helwin u attraenti, u fost kollox reliġjuż kemm jista' jkun".

Karlu Darmanin sab mġhallmin ohra li imitawh, imma

lil Cremona ma imitah haħd, għaliex l-arti tiegħu hija aktar kappricċuża u Barokka li trid studju speċjali, wisq differenti mil-linji klassiċi ta' Darmanin. Dnub li bosta mix-xoghlijiet tiegħu spiċċaw, u għalhekk dak li fada jeħtieġ li jiġi kkonservat u induktrat sew, kemm għax jiswew għall-istorja tal-arti Maltija u kemm sabiex jitgawda mill-generazzjonijiet futuri.



Il-qabar ta' Vincenzo Marija Cremona fiċ-Ċimiterju ta' Santa Marija Addolorata, Raħal Ġdid.



Ir-registrazzjoni tal-mewt ta' Vincenzo Cremona. (Hażir lill-Parroċċa ta' Stella Maris, Tas-Sliema)

Referenzi:

1 Iben Vincenzo u Angelica Zimelli, Francesco twieled fis-16 ta' Diċembru u ġie mghammed jumejn wara minn Patri Fortunato Coleiro op fil-Parroċċa ta' Sidna Marija ta' Porto Salvo (Parroċċa Sidna Marija Porto Salvo, Valletta, *Liber Baptizatorum* 1818-1826, p. 208. F'din ir-registrazzjoni, l-ismijiet mogħtija fil-magħmudija huma f'dan l-ordni: Paolo, Francesco,

Lorenzo, Filippo, Carmelo u Rosario. Il-parrini kienu Carmelo Perini u Helena Perini).

2 Parroċċa San Pawl Nawfragu, Valletta, *Liber Matrimoniarum* 1841-1862, p. 16.



- 3 Skont l-ordni kronoloġiku ta' twelidhom, l-ahwa Cremona kienu dawn: Maria Maddalena (t. 20 ta' April 1843), Maria Anna (t. 19 ta' Frar 1845), Maria Dominica (13 ta' Diċembru 1846), Maria Josepha (21 ta' Jannar 1849), Vincenzo Maria (t. 19 ta' Frar 1851), Raphaela (t. 21 ta' Novembru 1853), Alfonso (t. 16 ta' Novembru 1854), Spiridione (t. 1 ta' Awwissu 1856), u Elia (t. 17 ta' Lulju 1858).
- 4 Parroċċa Sidna Marija Porto Salvo, Valletta, *Liber Baptizatorum* 1845-1851, p. 569. Milli jidher tawh l-ewwel isem ta' Vincenzo bhala tifkira tan-nannu li kien jismu wkoll Vincenzo Cremona.
- 5 Reġistru Pubbliku, Valletta, *Att tal-Mewt* nru 1141/1874 u reġistrazzjoni tad-Difna fiċ-Ċimiterju ta' Santa Marija Addolorata, Rahal Ġdid. Fil-fatt, Francesco Cremona miet fl-Isptar Ċentrali tal-Furjana, fl-ghomor ta' 54 sena, fis-2.30pm tat-8 ta' April 1874. Fl-istess dokument hemm imniżżel li l-mejjet kellu r-residenza tiegħu f'Tas-Sliema.
- 6 *The Daily Malta Chronicle*, 20 ta' Novembru 1894, p. 5.
- 7 A. Miceli, *L-Istorja tal-Opra f'Malta (1866-2000)*, Malta 2001, p. 57.
- 8 Parroċċa Stella Maris, Sliema, *Liber Matrimoniarum*, II, Appendiċi, p. 581.
- 9 Kitba oħra tagħmel referenza għal *Att taż-Żwieġ* numru 866/1888 li jinsab fir-Reġistru Pubbliku u tagħti s-16 ta' Ottubru 1888 bhala d-data taż-żwieġ. Dan ma jaqbilx ma' kif hemm imniżżel fir-Reġistri tal-Parroċċa ta' Stella Maris, Tas-Sliema, ikkwotati hawn (ara E. Montanaro, "Vincenzo Maria Cremona", f'*Il-Belt Victoria tiċċelebra Festi Sollenni f'ġieħ il-Qaddis Patrun t'Għawdex San Ġorġ Megalomartri*, 1984, p. 57). Hawnhekk, jolqotna l-fatt li ż-żewġ xhieda kienu wkoll imwieda l-Belt Valletta u residenti Tas-Sliema.
- 10 Tajjeb hawn jingħad li l-istorja li jagħtina Giovanni Faurè (1837-1922), fl-erba' volumi tiegħu dwar l-istorja ta' Malta u Għawdex u l-ġrajjet li sehew fihom, ma ngābrtix bil-metodu xjentifiku li jitolb dan ix-xogħol, u anki t-test jirrifletti nuqqas serju ta' kwalitajiet akkademici. Minkejja dan, dwar Vincenzo Cremona, dan l-istoriku wassliha tagħrif li ma nsibuhx fi bnadi oħra.
- 11 G. Faurè, *L-Istorja ta' Malta u Għawdex bil-Gzejjer tagħhom u l-ġrajjet li saru fihom*, IV, 1916, p. 1131. Ir-rabta ta' Cremona ma' dan it-tip ta' xogħol tidher sewwa fil-kitba taż-żwieġ li kienet saret fil-15 ta' Ottubru 1888 fiddar ta' missier l-għarusa tiegħu f'62, Strada Reale, Tas-Sliema u ppubblikat min-Nutar Francesco Schembri Zarb (Arkivju Notarili, il-Belt Valletta, *Atti Nutar Francesco Schembri Zarb*, 15/10-1888, p. 1894).
- 12 *The Malta Times*, 31 ta' Mejju 1873, Supp., p. 1.
- 13 Kien qam hafna għajdut ta' kif beda n-nar li qered għalkollox it-teatru. Filwaqt li kien hemm min qal li dan kien kastig ta' Alla għax l-opra li kienet qed issir kienet dizonesta, jidher li kienet hadet in-nar parti mix-xenarju tal-karti, maħdum fuq disinn tal-pittur Giuseppe Cali (Miceli, *op. cit.*, p. 31).
- 14 *The Malta Times*, 6 ta' Ottubru 1877, p. 2.
- 15 Miceli, *op. cit.*, p. 21-67. Seta' kien E. Zimelli nnifsu li hajjar u ghen lil Vincenzo Cremona sabiex jilhaq xenografu fit-Teatru Rjal, iżda dwar dan ma hemmx ċertezza.
- 16 Dawn kienu swew £308. 4s (Miceli, *op. cit.*, p. 53).
- 17 Miceli, *op. cit.*, p. 57.
- 18 L-ewwel xogħol ta' kompożitur Malti li deher fuq il-palk tat-Teatru Rjal kienet l-opra *I Cavalieri di Malta*, tal-kompożitur Malti Mro Antonio Nani. Kienet ittiegħet fis-16 ta' Jannar 1880.
- 19 *The Daily Malta Chronicle*, 15 ta' Jannar 1889, p. 4.
- 20 Miceli, *op. cit.*, p. 89.
- 21 *The Malta Times*, 11 ta' Diċembru 1891, p. 2.
- 22 Miceli, *op. cit.*, p. 104.
- 23 *Malta Tagħna*, 21 ta' Marzu 1903, p. 5.
- 24 Fl-1891, meta Cremona kien qed jahdem fuq il-figuri tas-suldati biex jakkumpanjaw l-istatwa ta' Kristu Rxoxt għall-Parroċċa ta' San Ġorġ f'Hal Qormi, inkiteb li "*l'artista Vincenzo Cremona, noto sinora per le sue bellissime scene e per altri lavori del genere*" (*L'Ordine*, 11 ta' Marzu 1891, p. 2).
- 25 Fi żmien meta l-arti ta' statwi maħduma fil-kartapesta kienet qed tilhaq il-qofol tagħha, Cremona seta' ha l-inizjattiva hu nnifsu jew ġie mhajjar minn haddiehor.
- 26 *Il Portafoglio Maltese*, 19 ta' Settembru 1895, p. 3.
- 27 "*Splendissima riuscì alla Sliema la Festa Nazionale dell'Otto Settembre, ivi celebrate Domenica ultima... La sera l'illuminazione fu molto brillante, e una novità furono i quadri plastici ideate e diretti dal velante artista Vincenzo Cremona, che riscossero l'ammirazione e il plauso di tutti...*" (*Malta - Corriere Mercantile Maltese*, 17 ta' Settembru 1895, p. 3).
- 28 It-teknika tal-kartapesta użata minn Vincenzo Cremona hija differenti minn dik użata mill-bqija tal-istatwarji Maltin. Il-metodu tiegħu jissejjaħ *papier-collé* u mhux *papier-mâché* kif tissejjaħ il-kartapesta bl-Ingliż. Għal aktar dwar it-teknika u l-istil tal-istatwi ta' Vincenzo Maria Cremona, ara V. Caruana, "Għeluq il-Mitt sena mill-Mewt ta' Vincenzo Maria Cremona", f'*Programm Festa Marija Annunzjata, Każin Banda San Gabriel*, Hal Balzan, Festa 2012, p. 102.
- 29 R. Bonnici Cali, "Żvilupp tal-Festi Tagħna", f'*Il-Pronostku Malti*, 1982, p. 131.
- 30 Ġeneralment, kummissjonijiet għal xogħlijiet fil-kartapesta ma kinux isehhu permezz ta' xi atti notarili, iżda permezz ta' ftehim verbali. Għalhekk, hu diffiċli li tinstab xi tagħrif dwar hidmet Cremona f'dan il-qasam f'xi kuntratt legali.
- 31 Din l-istatwa, li nħadmet fl-1894 u żżanznet għall-Festa tal-1895, kienet l-ewwel statwa tad-dimostrazzjoni f'Għawdex. Ġiet ordnata mis-Socjetà Filarmonika La Stella għall-festi ta' barra (*Malta Tagħna*, 3 ta' Novembru 1894, p. 4, u 17 ta' Novembru 1894, p. 4). Fl-ewwel referenza nsibu wkoll li l-korrispondent jgħaddi kumment niggeżi waqt li jikteb: "Imbagħad għandna ċerti prokuraturi li jmorru jhaddmu artisti ta' barra għax f'Malta ma għandniex min jaf jahdem". Fit-tieni referenza niġu infurmati li Cremona "qieghed ilesti wkoll żewġ statwi oħra, omm u missier San Ġorġ, għal Għawdex ukoll". Hawn, iżda, il-korrispondent qed jalludi għall-istatwi ta' omm u missier San Ġorġ li saru għal Hal Qormi. Dawk ta' Għawdex huma xogħol Wistin Camilleri.
- 32 *The Daily Malta Chronicle*, 20 ta' Novembru 1894, p. 5.
- 33 Meta nġid u xbieha allegorika nkunu qed infissru xbieha li tippersonifika xi haġa astratta. Eżempju popolari huwa l-Ġustizzja, li hija kuncett astratt li jiġi ppersonifikat f'figura femminili b'għajnejha mgħottija u bil-mizien u x-xabla f'idejha. B'hekk ikun aktar faċli li dan il-kuncett jinftiehem. L-istess jiġu ppersonifikati l-virtujiet u l-pajjizi.
- 34 Dawn saru fl-1894 (K. Apap, "San Ġorġ u l-Għawdxin: Daqqa ta' għajin lejn is-snin l-imghoddija", f'*Il-Berqa*, 16 ta' Lulju 1953, p. 7).
- 35 Dan kien sar fl-1892.
- 36 Din saret fiż-żmien meta l-Banda Leone kienet tiffestegġja l-Festa ta' San Alwiġi fil-Belt Victoria (G. Grech, *Ġrajjet is-Socjetà Filarmonika u Muzikali Leone Għawdex*, 2012, p. 53).
- 37 Aktar 'il quddiem, meta fl-1952 Wistin Camilleri hadem l-istatwa tal-Papa Piju XII, il-Papa tal-Assunta, dawn bdew jintramaw fuq it-turġien tal-Knisja Katidrali (A. Schembri, "Il-Papa Ljun XIII u r-rabta singolari mal-Bażilika Karmelitana", f'*Festa Madonna tal-Karmnu*, Valletta 2018, p. 54).
- 38 Tant kien kbir l-entużjażmu tal-poplu quddiem din l-istatwa li saħansitra kienet inkiteb poezija ta' tmien strofi birreġistra l-inawgurazzjoni tagħha. Nislet hawn żewġ strofi: "Sa dak il-hin / imqarraq bqajt / li kienet statwa / domt ma ndunajt / għax dik l-istatwa / jonqosha l-kliem / bravu Cremona / għadda 'l quddiem. Int hadt is-sengħa / ta' veru artista / ġagħaltha titkellem / il-kartapesta. / L-anġli tal-palk, / u l-anġli l-oħra / hajtek urejthom / int għal darb'ohra" (G. Grech, "Il-Banda Leone: Grajja ta' 5 anniversarji", f'*Pubblikazzjoni Annwali Socjetà Filarmonika Leone*, Victoria, Għawdex, Festa Santa Marija 1983, p. 14).
- 39 *Malta Tagħna*, 17 ta' Novembru 1894 p. 4. Ara wkoll nota 32.
- 40 Faurè, *op. cit.*, p. 1132.
- 41 L-erba' kontinenti kienu jiġu rrapprezentati bhala allegoriji ta' erba' nisa li bil-kulur tal-ġilda, bl-ilbies u bit-tiżjin tagħhom, kienu jixhdu l-kultura tal-popli tagħhom. Dawn kienu ntramaw għall-aħħar darba fil-Festa 1984-1985 meta ġarrbu hsara irreparabbli bil-maltemp (Hajr lis-Sur Robert Cassar għal dan it-tagħrif).
- 42 *Malta Tagħna*, 8 ta' Frar 1896, p. 3.
- 43 Kemm tal-istatwa tal-Malta u kemm ta' dan il-monument kienet saret replika minn Michael Camilleri Cauchi.
- 44 Dawn l-erba' statwi llum jintramaw fi Pjazza San Ġwann.
- 45 *Malta Tagħna*, 20 ta' Awwissu 1898, p. 2. Dawn l-erba' anġli kienu twarrbu biex saru oħrajn ġodda, iżda b'xorti tajba dawn ġew irrestawrati u jintużaw fil-Kwarantari li jsiru fil-Ġimgha Mqaddsa u mal-Altar tar-Repożizzjoni f'Hamis ix-Xirka fil-Kolleġġjata Vittoriosana.
- 46 P.P. Castagna, *Malta bil-Gzejjer Tagħna*, III, 1865, p. 215. Filwaqt li l-istatwi taż-żewġ qaddisin ġew tant irrestawrati li ftit li xejn jista' jingħad li huma ta' Cremona, dik tal-beatu tinsab fi stat hażin u m'għadhiex tintrama (Hajr lil Vincent Demanuele għal dan it-tagħrif).



- 47 *Malta Tagħna*, 18 ta' Mejju 1895, p. 3.
- 48 Castagna, *op. cit.*, p. 216. Minn dawn, l-istatwi tal-Papiet ghadhom jeżistu, imma ma jintramawx għax huma fi stat hażin, u l-istatwa tal-Gran Mastru m'għadhiex teżisti (Hajr lill-Perit Anthony Gatt għal dan it-tagħrif).
- 49 Jidher li l-ewwel kuntratt ta' Cremona f'Hal Ghaxaq kien is-sett tal-Appostli li sar esklussivament biex jintrama għall-Festa titolari biss. Fil-fatt, l-ewwel tnejn – San Ġwann u San Pietru – tberku fil-knisja fis-7 ta' Awwissu 1892 (*Malta – Corriere Mercantile Maltese*, 5 ta' Awwissu 1892, p. 2). Ara wkoll Ittra lill-Editor f'*Malta Tagħna*, 4 ta' Awwissu 1894, p. 3.
- 50 Sa issa ma jidher li nstabt l-ebda dokumentazzjoni dwar l-istatwa tal-Inkurunazzjoni, iżda l-istatwi minnhom infushom jixhdu lil min holoqhom. L-istatwa turi d-dinamizmu ta' Cremona fil-pożizzjoni ta' Kristu bil-mantell imtajjar b'mod goff u xebh kbir ma' statwi oħra tiegħu kemm fl-uċuħ u kemm fil-pożizzjonijiet. Din l-istatwa x'aktarx li nhadmet fil-bidu tas-seklu għoxrin meta l-istatwarju kien fl-aqwa tiegħu (A. Schembri, "Xoghlijiet l-Istatwarju u Xenografu Vincenzo Maria Cremona fil-Festa tal-Parroċċa ta' Hal Ghaxaq", f'*Għaqda Mużikali Santa Marija*, Hal Ghaxaq, Festa 2015, p. 56).
- 51 *Malta Tagħna*, 9 ta' Settembru 1896, p. 7. Cremona hadem ukoll statwa ta' Malta għall-Festa ta' Marija Bambina fix-Xagħra, Ghawdex.
- 52 "We were also much impressed with the emblematic figure (not yet finished) representing Malta, with her good red and white Banner, which we learn is to be completed for the feast of San Pubblio" (*The Daily Malta Chronical*, 20 ta' Novembru 1894, p. 5). Din l-istatwa ma għadhiex teżisti, bħalma spiċċat ukoll l-istatwa ta' Malta li Cremona kien hadem għall-Festa ta' San Gejtanu fil-Hamrun (*Malta Tagħna*, 3 ta' Awwissu 1901, p. 4).
- 53 Kien dan il-Papa li fl-1890 approva li l-Festa ta' San Publiju ssir Solennità għal Malta kollha.
- 54 A. Schembri, "Il-Papa Ljun XIII u r-rabta singolari mal-Bażilika Karmelitana", f'*Festa Madonna tal-Karmmu*, Valletta 2018, p. 51.
- 55 Malta – Corriere Mercantile Maltese, 27 ta' Awwissu 1895, p. 2. Ma' dan għandu jingħad li f'Ġunju ta' kull sena, iċ-Circolo Nazionale Ceschi (inawgurat fix-Xatt ta' Tas-Sliema f'Mejju 1886 u msemmi għal Fra Giovanni Battista Ceschi a Santa Croce, Gran Mastru tal-Ordni ta' San Ġwann mill-1879 sal-1905) u s-Società Filarmonica I Cavalieri di Malta kienu jorganizzaw fix-Xatt ta' Tas-Sliema festa ta' San Ġwann Battista, il-Patrun tal-Kavallieri ta' Malta. Għall-festa ta' dan il-qaddis, li ċcelebraw fl-1888, kienu talbu lil Cremona jahdmilhom statwa li tirrappreżenta lil Malta. Din kienet tqieghdet fuq il-bieb prinċipali taċ-Circolo Nazionale Ceschi (ara Malta – Corriere Mercantile Maltese, 26 ta' Lulju 1888, p. 3).
- 56 N. Vella, "L-Armar tal-Festa: Opri ġodda u Manutenzjoni", f'*Każin Banda San Gabriel*, Hal Balzan, Festa 2004, p. 55.
- 57 V. Caruana, "Għeluq il-Mitt sena mill-Mewt ta' Vincenzo Maria Cremona", f'*Każin Banda San Gabriel*, Hal Balzan, Festa 2012, p. 104.
- 58 A. Deguara, "Il-pedestall u l-istatwa ta' Ġuditte matul iż-żminijiet", f'*Każin Banda San Gabriel*, Festa 2002, p. 49.
- 59 Caruana, *op. cit.*, p. 106. Is-Sena Mqaddsa 1900 tissemma wkoll bħala dik li fiha saret din l-istatwa b'inizjattiva ta' Edoardo Borg li kien President tal-Casino L'Annunziata (A. Camilleri, "L-Istatwi tal-Festa li jżejnu t-toroq ta' Hal Balzan", f'*Każin Banda San Gabriel*, Hal Balzan, Festa 2010, p. 83, u C. Bezzina, *Hal Balzan u l-Lunzjata u kitbiet oħra*, 2011, p. 58).
- 60 Din l-istatwa kienet tintrama fuq pedestall għoli li, mad-dawra tiegħu, kien hemm numru ta' anġli jtoqmu simboli Ewkaristiċi, u fuq pedestall iżjed għoli minnhom kienet jitqieghed l-istatwa tal-Papa qieghed ibierek (ara Camilleri, *op. cit.*, p. 84).
- 61 *Malta – Corriere Mercantile Maltese*, 21 ta' Marzu 1899, p. 3: "E molto ammirati furono due angeli in cartapesta ed un'altra statua rappresentante Malta nuovi lavori del Sig. Vincenzo Cremona...".
- 62 M. Buhagiar, *St. Catherine of Alexandria*, Malta 1979, p. 221. L-istatwa tal-Martirju tar-Rota ta' Santa Katerina Vergni u Mārtri fiż-Żurrieq saret fl-1896 (*Malta Tagħna*, 25 ta' Novembru 1896). Ara wkoll G. Gauci, "Ta' b'Għaxra", fi *Programm Festa Santa Katerina V.M.* (tal-Armar), Żejtun 1989, u J.C. Camilleri, "Vincenzo Maria Cremona: 150 sena mit-twelid ta' xenografu u statwarju", f'*Il-Mument*, 11 ta' Frar 2001, p. 20.
- 63 R. Bonnici Cali, "Artisti li niftakar: Statwarji tal-Kartapesta", f'*Lehen is-Sewwa*, 19 ta' Mejju 1984, p. 5.
- 64 Cremona hadem ukoll numru ta' statwi għal barra minn Malta. Fosthom hadem San Pietru, San Pawl u Kurċifiss għal knisja Maltija fi Tripli.
- 65 Din l-istatwa, li thallsèt min-negozjant Antonio Callus, giet imżanzna fil-festa li saret fis-17 ta' Frar 1895 (*Malta Tagħna*, 16 ta' Frar 1895, p. 4).
- 66 J.F. Grima, "Maltese sculptors and statuary", f'*The Democrat*, 18 ta' Marzu 1989, p. 11.
- 67 "Dawk li raw l-istatwa sqtarrew kemm Cremona kellu biex jiftahar. Wiċċ l-istatwa hu tant perfett li donnu ser ikellmek. Intgħoġbot ukoll il-pożizzjoni tal-qaddis...Is-Sur Cremona li kien il-knisja gie bosta mfahhar u illodat min-nies tal-Birgu, u b'mod speċjali mill-Pirjol [Patri Dumink Pace o], tal-opra li bil-hila u l-għerf tiegħu żejjen lill-Belt Vittoriosa" (*Malta Tagħna*, 14 ta' Settembru 1895, p. 3). Minhabba diversi ċirkustanzi, anki dawk li sehew f'dik is-sena stess, din l-istatwa harget proċessjonalment għall-ewwel darba fil-festa tal-1907 u magħha ġew imżanzna l-bradella, il-bankun u l-pedestall tal-fidda li naraw illum (*Malta Tagħna*, 12 ta' Ottubru 1907, p. 3). Fl-1913 sabet postha f'wiehed mill-kurituri tal-kunvent, għaliex issa kienet waslet statwa ġdida minn Lecce, sakemm b'xorti hażina nqerdet f'Jannar 1941 meta, b'hidmet l-għadu, sfaw imġarrfa kemm il-Knisja tal-Lunzjata u kemm il-Kunvent tad-Dumnikani. L-istess xorti messet lill-istatwa ta' San Filippu Neri li Cremona kien hadem għall-Knisja ddedikata lill-istess qaddis fil-Birgu wkoll.
- 68 Il-permess biex, f'Tas-Sliema, tinhareġ statwa titolari fil-purċissjoni tal-festa, inhareġ fl-1886 mill-Isqof Mons. Anton M. Buhagiar OFMCA, Amministratur Appostoliku tad-Djoċesi ta' Malta. Mal-hruġ ta' dan il-permess, l-ewwel Slimizi kienu herqana li jkollhom statwa titolari. Huma qabbdu lill-istatwarju Senglean Karlu Darmanin biex jagħmel mudell għall-istatwa l-ġdida, iżda dan ma ntgħoġobx. Tqabbad allura l-istatwarju Vincenzo Cremona biex johloq statwa hu (M. Busietta, *Tas-Sliema: Il-Knisja u l-Parroċċa ta' Stella Maris*, 1978, p. 52).
- 69 "La bellissima statua di N.S. sotto il titolo di Stella Maris, testè compiuta dal bravo Artista Signor Vincenzo Cremona per la chiesa parrocchiale omonima della Sliema e tale uno insigne lavoro d'arte che ha riscosso le piu belle lodi di quanti l'hanno ammirata. Il simulacro e di carta pesta colorito e dorato a perfezione. Rappresenta la Beata Vergine che sospesa sulle onde di un mar tempestoso ne calma col canno della mano possente le furibonde ire – Il-panneggio e d'uno morbidezza e maesta sorprendente specialmente il manto che sorvola sulle onde irate, e la disposizione della stella che dei suoi raggi circonda l'effigie e di grande effetto. Ai piedi del simulacro, nel centro, un' ancora rotta, mezzo sommersa, emerge dal mare tenuta da un vezzoso angioletto mentre un altro cherubino alle dritta prega colle braccia stese, ed un terzo alla sinistra tiene una striscia su cui sta scritto Ave Maris Stella. Il serpent e la luna giacciono sotto ai piedi della statua. L'idea e l'esecuzione valgono una volta ancora a riaffermare l'opinione gia stabilita, che il signor Vincenzo Cremona e un onore all'arte ed all'isola che gli diè i natali" (*Fede ed Azione*, 1 ta' Settembru 1887, p. 2). B'xorti hażina kbira jidher li lanqas din l-istatwa ta' Cremona, li żżanznet għall-Festa tal-1888, ma kienet wisq għal qalb is-Slimizi ta' Stella Maris. Kienu Dun Ġużep Fabri u s-Sinjuri Carmelo u Alberto Debono li habirku biex jigbru u jordnaw statwa ġdida (M. Formosa Holt, "L-Istatwa titolari ta' Stella Maris", f'*Il-Mument*, 24 ta' Awwissu 1997, p. 18).
- 70 "La statua è di una della migliori fabbriche di Parigi. Il disegno è – ci si dice – del Rev. Enrico M. Sayan, sull'idea del Cav. Gagliardi. Il piedestallo è lavoro del Maestro Paolo Bugeja. L'indoratura di questo è del Maestro Giuseppe Farrugia. La predella, che è di legno di noci, a intaglio, è stata lavorata dal Maestro Giacomo Debono" (*Malta – Corriere Mercantile Maltese*, 22 ta' Awwissu 1891, p. 2). B'xorti hażina hadd ma sar jaf x'sar minn din l-istatwa u ma jeżisti l-ebda ritratt tagħha.
- 71 *Malta – Corriere Mercantile Maltese*, 26 ta' Marzu 1894, p. 3.
- 72 Kien hemm tentattiv biex tiġi salvata l-maskra tal-wiċċ u terġa' tissawwar statwa ġdida. Dan it-tentattiv ma kienx irnexxa u fl-1950 ingiebet statwa ġdida li nhadmet fi Franza.
- 73 L-ewwel din l-istatwa għamlet xi żmien fil-Kappella tas-Sagrament fejn illum hemm il-Kurċifiss. Wara tqieghdet fin-niċċa fejn illum hemm il-Wiċċ ta' Kristu. Wara l-parir tal-Perit Salvu Sacco, il-patrijiet iddeċidew li jagħmluha niċċa fejn tinsab illum (M. Cauchi, *L-Istorja tal-Knisja ta' Santu Wistin il-Belt Valletta*, Malta 1997, p. 142).
- 74 Parroċċa Stella Maris, *Liber Defunctorum*, II, p. 380, u Reġistru Pubbliku, Valletta, *Att tal-Mewt* nru 403/1912.
- 75 *Malta Tagħna*, 3 ta' Frar 1912, p. 4.
- 76 Bonnici Cali, *op. cit.*, 1984, p. 5.